



Врз основа на член 22 став 1 од Законот за спречување на корупцијата и судирот на интереси („Службен весник на Република Македонија“ бр. 12/19), член 40 став 3 од Деловникот за работа на Државната комисија за спречување на корупцијата, постапувајќи по предмет оформлен по пријава поднесена од непознат подносител, Државната комисија за спречување на корупцијата (во натамошниот текст ДКСК), на 82-рата седница одржана на 14.02.2023 година ја донесе следната

ОДЛУКА

Постапката по предметот со број 12-3764/1 од 01.08.2019 година, оформлен по доставена пријава против претседателот на /// комора на Македонија, **СЕ ЗАПИРА**.

ДКСК утврди дека нема елементи за натамошно постапување по овој предмет.

Предметот со број 12-3764/1 од 01.08.2019 година да се затвори и да се архивира.

Одлуката на ДКСК во деперсонализирана форма да се објави на веб страницата на Државната комисија во рок од 5 (пет) дена од донесувањето.

Образложение

Од страна на непознат подносител на ден 01.08.2019 година поднесена е пријава за претседателот на /// комора на Македонија и оформлен е предмет број 12-3764/1 од 01.08.2019 година.

Наводите во пријавата се однесуваат на сомневање за несовесно постапување на претседателот на /// комора на Македонија – злоупотреба на комисиите во рамки на комората заради вршење на влијание, како и противправно стекнување на имотна корист преку доделување на финансиски средства во вид на дневници, патни трошоци и хонорари, повеќекратно од разни извори на приход и од различни фондови на Комората, покрај редовната плата која ја зема како претседател на Комората. Во прилог на пријавата не е доставена документација поврзана со изнесените наводи.

Со цел проверка на наводите и утврдување на фактичката состојба во пријавениот случај, а имајќи ги предвид одредбите на членот 256 од Законот за здравствена заштита, согласно кои надзор над законитоста на работата на коморите во вршењето на јавното овластување врши Министерството за здравство и Државниот санитарен и здравствен инспекторат, ДКСК достави барања до овие институции, за нивно надлежно постапување во посочениот случај.

Државниот санитарен и здравствен инспекторат во својот одговор ја извести ДКСК дека согласно своите ингеренции се прогласува за ненадлежен за понатамошно постапување и дека врз основа на член 40 став 7 од Законот за општата управна постапка предметот бил препратен до Министерството за здравство како надлежен орган.

Во одговорот добиен од Министерството за здравство по неколку доставени ургенции, утврдено е дека со Решение на министерот за здравство бр./// од /// година била формирана Комисија за вршење на надзорот над законитоста на работата на јавното овластување на /// комора на Македонија, која по извршениот надзор изготвила извештај.

Врз основа на увидот во Извештајот од надзорот над законитоста на работата во /// комора на Македонија бр./// од /// година, ДКСК утврди дека Комисијата за вршење на надзорот над законитоста на работата на /// комора на Македонија постапувала по претставка од /// поднесена до Владата на Република Северна Македонија, а препратена до Министерството за здравство, доставена и преку Државниот управен инспекторат.

Констатациите за утврдената фактичка состојба во Извештајот на Комисијата се однесуваат на организирање на облици на континуирано стручно усовршување од страна на стручни здруженија, на постапката за избор на спроведувачи, на прашања поврзани со постапувањето на органи и тела на Комората, како и на постапка за продолжување на мандатот на претседателот и на членовите на органите и телата на Комората.

При надзорот биле земени предвид интерните и подзаконските акти кои се однесуваат на работењето на Комората (статут, правилници), и документација од постапки поврзани со актите на Комората (документација поврзана со поднесена иницијатива за оценување на законитоста), документација поврзана со постапки за организирање на континуирано стручно усовршување и избор на спроведувачи на континуирано стручно усовршување, деловници за работа на комисиите, органите и телата при Комората.

Врз основа на содржината на одговорот на Министерството за здравство и приложениот Извештај од надзорот над законитоста на работата во /// комора на Македонија бр./// од /// година, ДКСК констатираше дека од страна на Министерството за здравство не била извршена ревизија на материјално-финансиското работење на Комората, што значи не се земени предвид наводите од доставената пријава.


Врз основа на содржината на Извештајот од надзорот над законитоста на работата на /// комора на Македонија бр./// од /// година, ДКСК констатираше дека во врска со прашања поврзани со констатациите содржани во истиот има преземено дејствија во рамки на предметот со број 12-6103/1 од 20.06.2022 година, оформлен по пријава доставена од страна на /// – ///, во која се содржани наводи за непостапување на Министерството за здравство и Државниот санитарен и здравствен инспекторат согласно член 265 од Законот за здравствена заштита, по барање за надзор на законитоста на работењето на /// комора во делот на јавните овластувања и наводи за судир на интереси, корупција, коруптивно влијание и криминално однесување на претседателот на /// комора, и во чиј прилог е доставена соодветна поткрепувачка документација.



Имајќи предвид дека во меѓувреме е доставена друга пријава со проширени наводи против сè уште актуелниот претседател на /// комора на Македонија, во однос на пријавените наводи од овој предмет ДКСК ќе продолжи да постапува во рамки на новооформениот предмет со број 12-6103/1 од 20.06.2022 година.

Од горенаведеното, ДКСК утврди дека нема елементи за натамошно постапување по овој предмет и одлучи како во диспозитивот на оваа Одлука.

Одобрил: Н.Б., член на ДКСК



Адреса: ул. Пресвета Богородица број 3, 1000 Скопје - Република Северна Македонија

Adresa: rr. Presveta Bogorodica nr.3, 1000 Shkup - Republika e Maqedonisë së Veriut

email: contact@dkck.org.mk

тел/ел: +389 2 3248 930

<https://www.dkck.mk>